

AMOSE

Dumbwelu le Asukanyi wa Isariyele

1 On'eli aui wa Amose, laki l'atei w'alami w'ekoko wa la Tekoa, lakenyi waenelo lu dikambu dia Isariyele, lu nshi ya Uziya, khum'ekanga ka Juda, ndu lu nshi ya Jeroboama, on'a Joashi, khum'ekanga ka Isariyele, deku pendi la ntundu k'edidimelu ka kete. **2** Ndi akati ati: Latuyalaka ambudikita uma la Siona, Ambukia diui diandi uma la Jerusalema. Adiyu w'alami w'ekoko weko l'utanda; Ote w'ukungu wa Karamele wambuma.

3 Okone mbata Latuyalaka ati: Ne dia ehedia esatu, ee, enei wa Damaseke, Dimi halukaluya sui uma loko, Ne dia vo wakakutula mbulu ya lukutula Ladiku dia Ngiliyade. **4** Keli dimi layutuma dja lu luudu la khum'ekanga Hazaele, Ku yo yayutshumba mvudu ya khum'ekanga Bene-Hadada. **5** Dimi layokola kengeti ya Damaseke. Dimi layushila wane wudjashi l'ukidi wa Avena. La one lukimedi danga dia diulelu Di'uma lu khumbu ka Bete-Edena ushiki. Ku wudja wa Suriya wayutsho utsha lu lohombo la Kire, Mbata Latuyalaka.

6 Okone mbata Latuyalaka ati: Ne dia ehedia esatu, ee, enei wa Ngaza, Dimi halukaluya sui uma loko; Ne dia vo wakatole ului w'antu lu fumbi Dia ntakimo le Edome. **7** Dimi layutuma dja lu peli dia Ngaza, Ku yo yayutshumba mvudu ya khum'ekanga yeli loko. **8** Dimi layushila wane wudjashi la Ashidoda, Ndu one lukimedi danga dia diulelu Dia Ashikelona ushiki. Dimi layukaluya lunya lami dia ndosha Ekerona; Ku atshikadi w'asi Filistiya wayudiakema.

9 Okone mbata Latuyalaka ati: Ne dia ehedia esatu, ee, enei wa Tura, Dimi halukaluya sui uma loko; Ne dia vo wakakimo ului w'antu le Edome, Kumbuho sheki y'untu la onangu. **10** Dimi layutuma dja lu peli dia Tura, Ku yo yayutshumba mvudu ya khum'ekanga ya loko.

11 Okone mbata Latuyalaka ati: Ne dia ehedia esatu, ee, enei wa Edome, Dimi halukaluya sui uma loko, Ne dia vo

wakayeli anengewo la toambo, kumbauka ketshi. Ne dia kele kawo kakawatshatshaka nshi tshe, Okone ndi akalami ududu andi pundju. **12** Dimi layutuma dja lu Temana, Ku yo yayutshumba mvudu ya khum'ekanga Bozera.

13 Okone mbata Latuyalaka ati: Ne dia ehedia esatu, ee, enei w'asi Amona, Dimi halukaluya sui uma loko; Ne dia vo wakati akundju w'amantu Akanga a waemi wa la Ngiliyade, Dia vo nsekola elelu awo. **14** Keli dimi layuhetsha dja lu peli dia Raba. Yo yayutshumba mvudu ya khum'ekanga ya loko, Kame la tukuku t'alelu lu lushi la ta, Ndu kame la luhunga lu lushi la ngimbi. **15** Ku khum'ekanga kawo ayotolama utsha lu fumbi, Kame la ewandji andi, mbata Latuyalaka.

2 Latuyalaka kata ati: Ne dia ehedia esatu, ee, enei wa Moaba, Dimi halukaluya sui diami, Ne dia vo wakatsumbi weka wa khum'ekanga Ka Edome lu khuka ka dja. **2** Dimi layutuma dja lu Moaba, Ku yo yayutshumba mvudu ya khum'ekanga ya la Keriyote. Moaba ayuvo l'atei a lufungusu, La tukuku, ndu la lundju l'amama. **3** Dimi layunya umbuledi uma l'atei awo, Layudiaka ewandji andi tshe kame la ndi, Mbata Latuyalaka.

4 Latuyalaka kata ati: Ne dia ehedia esatu, ee, enei wa Juda, Dimi halukaluya sui diami, Ne dia vo wakaseke eleme ami, dimi Latuyalaka. Vo kunama adjangu ami; Kashi yawo yakayelaka washewo, yakawanganyia. **5** Dimi layutuma dja lu Juda, Ku yo yayutshumba mvudu ya khum'ekanga Ya la Jerusalema.

Elumbwelu lu Isariyele

6 Latuyalaka kata ati: Ne dia ehedia esatu, ee, enei wa Isariyele, Dimi halukaluya sui diami, Ne dia vo wakasundja untu ololo dia nkundja fesa, La usi wula dia nkundja lukulu la sabata. **7** Vo watukumbulaka mena ditshu dia kete l'ote w'usi wula, Watetoyaka

mbuka ka kanga memakana. Ona pami la shi watutshokaka le usekaseka a umuntu otoi, Dia nanya lukumbu lami l'ekila. 8 Vo watetamaka lasuki l'ediakelu tshe Lu ahondo wakawose okole. Vo wakanokaka wanu, wakawafutshaka antu enungu Lu luudu la Unyashungu awo. 9 Keli dimi lakadiaki asi Amora, Waki etali uku etamba w'esasi, Ndu waki la wulu uku etamba w'elungu la ntundu kawo. Dimi lakalanya elua awo uma ladiku, La ediu awo uma la tshina. 10 Dimi lakanyutundja uma lu kete ya Edjibitu, Lakanyolombolaka deku akumi anei l'usui wa shenga, Dia nyu nkita kete y'asi Amora. 11 Dimi lakatundja amvutshi l'atei wa an'anyu, La akidiami l'atei w'elongo anyu w'apami. Aha osoku mbedio, nyu asi Isariyele? Mbambula Latuyalaka.

12 Keli nyu nyakanosha akidiami wanu, Yakadjangela amvutshi nyati: Tanyutaki akambu wahatayi.

13 Nyulungi, dimi layunyukamela k'am'emadinyu aku, Uku atukamelaka pusupusu Kuludi too la diango dia wutshu kete. 14 One latudjaka luwangu heya ndawo, Kanga wulu heya ndjakikitsha, Kuyanga kanga dihunga hushimbela lumu landi. 15 One latukaka uta, hushikikala dia nkimela uta andi; One latudjaka luwangu, huhanda, Ndu umbahemi a falasa hushimbela lumu landi. 16 One leli la utema wulu l'atei w'akanga a wulu, Ayulawo utakataka lushi lako, Mbata Latuyalaka.

Dikitu dia Tambwe

3 Nyu asi Isariyele, nyulungi diui ne, Mbakati Latuyalaka lu dikambu diany, Lu dikambu dia khumbu tshe kakandatundja Uma l'Edjibitu ati: 2 Dimi lakanyosonola paka nyu nyame L'atei a khumbu tshe ya la kete, Diako mbayumunyusuya ne dia kolo yanyu tshe.

3 Antu ahendi mbeyaka nkendakenda kame, Aha vo ntukanyi uka? 4 Undi, tambwe mbeyaka ndjikita l'ukunda Lam'ahato la nyama kakatandji? Osongo a tambwe mbeyaka ndela lu wuku ato Lam'ahawandji nduku engo uka? 5 Fudu mbeyaka ntala la kete lam'aha djunga? Otei mbeyaka nyukuto la kete Lam'ahandami nduku engo loko? 6 Vo mbeyaka mvuda dimama l'atei w'usumba, Ku antu hawuki woma? Elanyelu mbeyaka ndjala l'usumba, Naka Latuyalaka hakitumi? 7 Mete, Khumadiondjo Latuyalaka hatutshaka nduku dikambu, Tshikima ndi ambutashudi dikambu diandi Dia lu

usheshe le ekambi andi amvutshi. 8 Naka tambwe kambudikita, Akona ahuki woma? Khumadiondjo Latuyalaka amboteketa, Akona aheyi mvuta akambu wahatayi?

Dianyele Dia Samariya

9 Nyudianganya lukumu lu mvudu ya khum'ekanga ya la Asuriya, Ndu lu mvudu ya khum'ekanga ya lu kete ya Edjibitu, Nyuti nyati: Nyusangani ladiku di'ekungu wa Samariya; Nyendi ufutani a wulu weli l'atei awo, La akambu wa ngala weli loko. 10 Vo haweyi ntsha akambu w'usimbwi, Mbata Latuyalaka. Vo watuyambelaka diango di'uma lu akambu wa ngala La uvi lu mvudu yawo. 11 Diako mbata Khumadiondjo Latuyalaka ati: Utunyi omotshi ayudinga kete yanyu, Ayulanya wulu anyu, Ayuhandjula mvudu yanyu ya khum'ekanga.

12 Latuyalaka kata ati: Uku atuhatulaka ulami w'ekoko dimba pendi, kana etshi ka tui uma l'nyo a tambwe, osoku mbayuwuhatula asi Isariyele wudjashi la Samariya, kame la tshuku dia mbetu ndu etenyi ka tangi.

13 Nyulungi, nyuyali emenyi wa dikambu ne, Mbata Latuyalaka Kanga lulimbilimbi. 14 Lushi layumusuya Isariyele ne dia ehedia awo. Dimi layulanya diakelu dia la Betele. Seki ya l'ediakelu yayuhimbwama, yayoko lu kete. 15 Dimi layuhandjula mvudu yawo ya Lu nshi ya tshitshi, ndu ya lu nshi ya yanyi. Mvudu y'ewanga yayulanyema, Mvudu ya waki hayenama ntu, mbata Latuyalaka.

Isariyele Kunduwana Uma lu Asui wa Unyashungu

4 Nyu ngombe ya wadi ya la Bashana yeli l'ukungu wa Samariya, Nyulungi diui ne; Nyu wane watusuyaka asi wula, watohotshahotshaka ehumbi, Watutelaka waumewo nyati: Nyela, tuyo! 2 Khumadiondjo Latuyalaka akatshibi lu ekila kandi ati: Nyulungi, nshi yayuya dikambu diany, Yayuwunyuhatula la tokoho, la tukanula tanyu la todi. 3 Nyu nyayutumba lu ahuli wayunyuko lukumbu, Untu l'untu lu mbuka kandi. Ku nyayuyakadja l'ukungu wa Haramona, Mbata Latuyalaka.

4 Nyutshu la Betele, nyututshi kolo. Nyutshu la Ngilingala, nyututshi kolo utamanya. Nyulambulaki elambu pindju tshe, La tenyi diany di dikumi lam'ayetaka nshi shatu. 5 Nyukimoki elambu w'eukelu ka lusaka weli la edya. Nyuti diui dia elambu wa lulangu, Nyudianganya lukumu dikambu diawo, Ne dia dikambu diako

mbatunyulangaka, nyu asi Isariyele, Mbata Khumadiondjo Latuyalaka.

6 Dimi lakanyutumela ndjala ka kasha Lu esumba anyu tshe, Ndu uhumba wa ma lu ahuli anyu tshe. Keli nyu kunkalula le mi, mbata Latuyalaka.

7 Dimi lakanyudimi mvula ngondo shatu La ntundu ka dinela. Dimi lakalosha mvula l'usumba omotshi, La aha nkilosha l'usumba ukina. Mvula akalo lu ekambo kemitshi. Keli lu ekambo kekina kakito kondo, diango diakumi. 8 Wa lu esumba ehendi kana esatu, Wakatshu utsha lu esumba ekina, Dia ntuyanga ashi wa no. Keli vo kumunduya pusa. Kuyanga osoku, nyu kunkadimo le mi, mbata Latuyalaka.

9 Dimi lakanyutumela elanyelu ka mbu ya nde. Endjo wakali efula ka diango dia lu dikambo dianyu, Ekodi anyu wa vinyo, etamba anyu wa finga, La etamba anyu wa mbeli. Keli nyu kunkalula le mi, mbata Latuyalaka.

10 Dimi lakatumi asui l'atei anyu Wuhu waki l'Edjibitu. Dimi lakadiaki elongo anyu w'apami la yombo, Lakandamia punda yanyu. Dimi lakanyukia sulu ka lu pangu kanyu lu chembe anyu, Keli nyu kunkadimo le mi, Mbata Latuyalaka.

11 Dimi, Unyashungu, lakalanya esumba anyu, Uku akamalanya Sodoma la Ngomora. Nyu nyakayala uku efuki ka dja Kakawatundja uma lu etshumbelu, Keli nyu kunkalula le mi, Mbata Latuyalaka.

12 Diako mbayumunyusuya wuhu ako, nyu Isariyele. Ne dia dimi layunyusuya wuhu ako, Nyuyalongosole dia mpumana la Unyashungu anyu, nyu Isariyele.

13 Nyulungi, one lakatshi ekungu ndu lakatungi lopepe, Latulimbitshiyaka antu tukanyi tandi, Latukadimulaka pindju udjima, Ndu latokendakendaka ladiku di'ahuli wa ladiku dia kete, Latuyalaka, Unyashungu Kanga lulimbilimbi, Keli lukumbu landi.

Leta l'Ekadimwelu ka Etema

5 Nyu khumbu ka Isariyele, nyulungi diui ne, Diadami kuku lu dikambu dianyu. 2 Usekaseka w'emuma wa Isariyele amboko, ndi hunela ntu. Ndi ambukalema lu kete yawo, Nduku untu lawetula.

3 Khumadiondjo Latuyalaka kata ati: Usumba wakatshu antu kinunu utsha lu ta, Wayutshikala paka antu dikumi tu, Lu khumbu ka Isariyele.

4 Latuyalaka katela khumbu ka Isariyele ati: Nyunyangi, ku nyu nyayulumba.

5 Tanyuyangaki Betele, Tanyutshokaki la Ngilingala, Tanyetaki la Bere-Sheba. Mete, Ngilingala ayutsho lu fumbi, La Betele ayutshikala hwe.

6 Nyuyangi Latuyalaka, ku nyu nyayulumba, Ne dia ndi atukufato uku dja lu luudu la Josef. Dja yakalutshumbi, ku nduku untu layidima la Betele. 7 Nyu nyatukadimulaka sambu k'ololo ululu uku kundju; La nyatukadjaka akambu w'usimbwi la kete.

8 Nyuyangi one lakatungi "Ana w'Ului", "Tshula la Fo la Nyama", One atukadimulaka dedi dia nyoi pindju, Latukadimulaka yanyi utshu, Latetaka ashi uma l'ashi a wuki, Ndu latatshululaka ladiku dia kete, Latuyalaka keli lukumbu landi. 9 Ndi katutumelaka akanga a wulu elanyelu shashimuya. Ku elanyelu kako katuyakaka l'usumba wudingami lukumbu.

10 Vo watutunaka one latuhangwelaka antu la suku, Watukaka one latutaka mete wononyi. 11 Okone ne dia nyu nyakakamelakamela usi wula, Nyakose epunga ushasha uma le ndi, Nyu nyakahiki mvudu la ave wa lokolonga, Keli nyu hanyudjase loko. Nyu nyakune ekodi w'ololo wa vinyo, Keli nyu hanyono ashi w'elua awo, 12 Ne dia dimi mbeyaka efula k'chedia anyu, Ndu wuki wa kolo yanyu. Nyu nyatusuyaka untu ololo, Nyatulungulaka mbu y'utshu, Nyatonyolaka ehumbi la suku. 13 Diako mbayolembobhala kanga yewu ki l'etena uku kene, Ne dia to keli etena ka kolo.

14 Nyuyangi ololo, aha kolo, Mbayunyuyala la lulumbi. Ku Latuyalaka, Unyashungu Kanga lulimbilimbi, Ayuyala la nyu uku watanyu. 15 Nyuhetsha kolo, nyulangi ololo, Nyushikike sambu k'ololo la suku, Undu Latuyalaka, Unyashungu Kanga lulimbilimbi Mbeyaka mbuka atshikadi wa Josef ketshi.

16 Diako mbata Latuyalaka, Unyashungu Kanga lulimbilimbi, Khumadiondjo ati: Alelu wayuyala lu ahuli tshe. Wayuta lu esese tshe vati: Yee! yee! Vo wayeta ukambi w'ekambo l'utanda, La wane watutshimaka djuwa dia ndjulela. 17 Alelu wayuyala lu dikambo tshe dia vinyo, Ne dia dimi layeta l'atei anyu, Mbata Latuyalaka.

18 Mananu kayali le nyu, Nyu wane watulangaka lushi la Latuyalaka! Okoko wana walanganyu ndjala la lushi la Latuyalaka? Lo leko udjima, aha usasi. 19 Nyu nyayuyala uku untu latalawo tambwe, Ku ndi ambutuhumana la koi; Kana

untu lamboto lu luudu landi, Lambutahe lunya landi l'eheli, Ku ului ambulumata. 20 Lushi la Latuyalaka aha udjima mbelo, kema usasi? Aha udjima a tshududu mbelo, kema ngai? 21 Dimi latuhetshaka, latonyolaka nshi yanyu ya waki. Dimi hatongenangenaka Lu sanganya yanyu ya lukumu. 22 Kuyanga mbanambulanyu Elambu anyu wa lutshumba la elambu anyu wa shima, Dimi haluwetawo; Ndu nyama yanyu yeli la wata, Yanambulanyu elambu w'eukelu ka lusaka, Dimi haludja ashu leko. 23 Nyuminyia lundju la esambu anyu, Dimi halangi mbuka lundju la sese yanyu. 24 Keli sambu k'ololo kakele uku ashi, La akambu w'usimbwi uku eteko kahumi.

25 Undi, nyu khumbu ka Isariyele nyakambela elambu, la elambu wa shima l'usui wa shenga l'atei wa deku akumi anei? 26 Nyu nyakembe luudu la dipema la khum'ekanga kanyu, la yindju ya difanelu dianyu, yoto ya etemolatemola kanyu, diakanyayatshele. 27 Diako mbayumunyotola la wedi wa Damaseke lu fumbi, mbata Latuyalaka, kanga lukumbu lone ati: Unyashungu Kanga lulimbilimbi.

Elanyelu ka Isariyele

6 Mananu kayali le amenyi olo wa la Siona, Ndu le wane weli la lutui tshitshi l'ukungu wa Samariya, Le antu a waki wa lu wudja wuleki wedja, Wako watuyakaka khumbu ka Isariyele le wo. 2 Nyeti la Kalane, nyutendi; La uma leko, nyuteti la Hamata ka wuki, Ku nyu ntuhulo utsha la Ngata k'asi Filistiya. Undi, vo ndeka waulelu ane ololo? Kana kete yawo ndeka kete yanyu wuki, 3 Nyu wane watanganyaka lushi la kolo etali, Ku nyatusukanyaka akambu wa ngala dia vo ndjala suki?

4 Mananu kayali le wane wetami lu tangi y'ewanga, Watuyakokolaka lu mbetu yawo; Watolekaka esongo w'ekoko w'uma lu limba, La esongo wa ngombe w'uma l'ukutu. 5 Vo watimbaka esambu otekoya la akembi, Watuyatshelaka dihumahuma uku Davidi. 6 Vo watonokaka wanu lu dikoho dia wuki, Watuyashinulaka biso di'ushinga a wulu, Keli vo hawutunyangka dia elanyelu ka Josefu. 7 Okone vo wayutatela ntsho lu fumbi, Kame la wane watatshu lu fumbi, Ndu ongenongeno a waku watuyakokolaka wayushila.

8 Khumadiondjo Latuyalaka akayatshibi ndame (Latuyalaka, Unyashungu Kanga

lulimbilimbi kata) ati: Dimi mbukaka utaku wa Jakoba wononyi otekoya, Dimi latuhetshaka mvudu yandi ya khum'ekanga. Dimi layukimo usumba la kene tshe keli loko.

9 Naka antu dikumi wayutshikala lu luudu otoi, vo wayuvo. 10 Lam'ayosa one luto l'untu untu lambuvo dia mbutshumba, lam'ayundutundja weka uma lu luudu, ndi ayumbula one leli l'etei a luudu ati: Untu omotshi eko kame la ye ntu? Ku untu ako ayukaluya diui ati: Nduku untu. Ku ukina ayuwutela ati: Uyali ki! ne dia shu hateyi nyimula lukumbu la Latuyalaka.

11 Nyulungi, ne dia Latuyalaka ambudjanga, Ndi ayete luudu la wuki weshu weshu, La luudu la tshitse elonge elonge. 12 Undi, nyu wane watukadimulaka sambu k'ololo lolengo, La ulua w'akambu w'usimbwi ululu, Falasa ndawoka ladiku dia dive? Untu nkendjakendjaka ngombe la lungu ladiku diadio? 13 Nyu wane watongenangenaka lu engo k'anyanya, Watutaka nyati: Uma lu khudu kasu, Mbakatakundja wulu asu. 14 Diako mbayumunyia wudja omotshi, Dia vo ndo la nyu, nyu khumbu ka Isariyele. Vo wayunyusuya umaka eotwelo ka Hamata Edja ndu lu kyoko ya Araba, Mbata Latuyalaka, Unyashungu Kanga lulimbilimbi.

Wanelo Asatu w'Elanyelu

7 Khumadiondjo Latuyalaka akamenya dikambu ne. Enda ndi akatungi endjo l'etena kakatatela diango ntumba, etena kako kaki l'okongo a dinela dia khum'ekanga. 2 L'okongo diku lam'akawashili nde adiyu wa la kete, ku dimi lakati nti: We Khumadiondjo Latuyalaka, udimanyia Jakoba kolo, Mbakosengasengami. Ukundi ayundeya memala? Ndi eko tshitshi! 3 Latuyalaka akalembe utema lu dikambu so; Dio hadiuyala, mbata Latuyalaka.

4 Khumadiondjo Latuyalaka akamenya enelo kene. Enda, Khumadiondjo Latuyalaka aki lu mbeta antu dia mbalumbuya la dja, ku yo yakatshumbi ohongo a wuki, yaki lu numbialumbia ladiku dia kete. 5 Ku dimi lakati nti: We Khumadiondjo Latuyalaka li, lambukosengasenga nti: Utukukunga! Ukundi ayeya Jakoba memala? Ndi eko tshitshi efula! 6 Latuyalaka akalembe utema lu dikambu so; Ndu dikambu diako hadiuyala, mbata Latuyalaka.

7 Ndi akamenya enelo kene. Enda, Khumadiondjo Latuyalaka akemadi l'umamu

w'eheli kakatshama l'okodi wa wedikelu. Ndi aki l'okodi wa wedikelu lu lunya landi. 8 Latuyalaka akamumbula ati: Amose, kenaye na? Ku dimi lakûkaluya diui nti: Okodi wa wedikelu. Ku Khumadiondjo akati ati: Enda, dimi layukitsha okodi wa wedikelu L'atei wa wudja ami Isariyele. Dimi haluwadimanyia ntu pundju. 9 Alunga wa Isaka wayulanyema, Temwelo dia Isariyele diayuhandjwama vwa. Dimi layunela dia ndo la khumbu Ka Jeroboama la yombo.

Amose la Amaziya

10 Ku Amaziya, olombedi wa la Betele, akatumi diui le Jeroboama, khum'ekanga ka Isariyele, ati: Amose ambukudjela sheki l'atei a khumbu ka Isariyele, wudja hawukike aui andi tshe. 11 Ne dia Amose akati ati: Jeroboama ayudiakema la yombo. Mete, Isariyele wayotolama lu fumbi, Etali uma lu kete yawo. 12 Amaziya akatela Amose ati: We, omenyi w'akambu wahatayi, utshu, ulawo utsha lu kete ya Juda; utolekaki ma leko, utataka akambu wahatayi leko. 13 Keli tutaki akambu wahatayi ntu la Betele, ne dia Betele eli etemwelo ka khum'ekanga, ndu luudu la khum'ekanga.

14 Ku Amose akakaluya Amaziya diui ati: Dimi taki umvutshi kuyanga on'a umvutshi, keli dimi laki ulami wa dungalunga, la umunyi w'etamba wa khumu. 15 Latuyalaka akambose lam'akamatalamaka ekoko, akamvutela ati: Tshoka, tuteli wudja ami Isariyele akambu wahatayi. 16 Käkiane, ulungi diui dia Latuyalaka. We mvutaka wati: Tutaki akambu wahatayi Lu dikambu dia Isariyele, Ndu tusambishaki nduku diui Lu dikambu dia khumbu ka Isaka. 17 Uma lu dikambu so, mbata Latuyalaka ati: Wadeye ayuyala kanga munanyi l'usumba. An'aye w'apami la an'aye w'amantu Wayudiakema la yombo, La kete yaye yayukahanyema l'okodi. Weme ayuyo lu kete ya mindu. Mete, Isariyele wayotolama lu fumbi, Etali uma lu kete yawo.

Saka Di'Elua wa l'Owo

8 Khumadiondjo Latuyalaka akamenya enelo kene, Menyi ku saka di'elua wa l'owo ne. 2 Ku ndi akamumbula ati: Amose, kakona kenaye? Dimi lakûkaluya diui nti: Saka di'elua wa l'owo. Ku Latuyalaka akamvutela ati: Ekumelu kambuya lu wudja ami Isariyele; Dimi haluwadimanyia ntu pundju. 3 Esambu wa l'etemwelo wayuyala alelu lushi lako, Edu w'antu wayuyala efula;

Antu wayuwekadja la ki lu ahuli tshe, Mbata Khumadiondjo Latuyalaka.

Dianyelu Di'Asi Isariyele Diaya Suki

4 Nyulungi dikambu ne, nyu wane watomenaka uhumbi esudia, Ndu watuhumuyaka usi wula la la kete lukulu l'engeno. 5 Nyatumbulaka nyati: Etena kakona kayeta y'alelu ya ngondo, Dia shu nsundja epunga? Ndu lushi la mumuya, dia shu nsundja wehu asu, Dia shu nkitshakitsha yediko ya saka, La mvudiya ushing, la nkadimula kilo ya lukusu? 6 Dia shu nsumba usi wula la fesa, La uhumbi la lukulu la sabata, Ndu nsundja puhudi y'epunga?

7 Latuyalaka akatshibi l'ukhumu wa Jakoba ati: Dimi hambuhelaki nduku otoi wa etsha awo. 8 Undi, kete hayudidima lu dikambu ne, Ndu wane tshe wudjashi loko hawuyala l'utanda? Yo hayunela yo tshe uku Nile, Yo hayohenyahunyama, ndu hayukitakita, Uku Nile ka lu Edjibitu? 9 Khumadiondjo Latuyalaka kata ati: Lushi lako, dimi layudje unya l'atei ote. Dimi layete kete udjima la yanyi y'ekumbikumbi. 10 Dimi layukadimula nshi yanyu ya waki utanda, La kimbu yanyu tshe delu. Dimi layunyolotsha akutu lu kindi tshe, Layunyele awandji l'ete tshe. Dimi layete wudja l'utanda uku wa ona pami etoi, La ekumelu kawo uku lushi l'okei. 11 Nyulungi, nshi yayuya, Yayumutuma ndjala ka kasha lu kete, Aha ndjala ka mbu ya nde, kuyanga pusa ka ashi, Keli ka eukelu k'auwi wa Latuyalaka. 12 Vo wayekeko uma l'ashi a wuki utsha l'ashi a wuki. Uma lu leke la ngel'a kushi pulu ndu l'ehutwelu ka unya. Vo wayutalawolawoka lene la lene Lu ntayang diui dia Latuyalaka, Keli vo hawudishula. 13 Lushi lako, esekaseka wa dimuma w'amena La elongo anyu w'apami wayuvo pusa k'ashi. 14 Wane watutshibaka Ashima wa la Samariya, Ndu watutaka wati: Uku eli etemolatemola kaye la lumu! we Dane, Ndu uku eli mbuka k'asi Bere-Sheba la lumu! Vo wayoko, hawunela ntu pundju.

Dumbwelu Dia Latuyalaka Diaha Dia Mpanda

9 Dimi lakenyi Latuyalaka emadi Lasuki l'ediakelu; ndi akati ati: Okomole ete wa dikoho, edja ndu ekongo wambusukasuka, Udiatshatsha ladiku di'ete w'antu tshe. Dimi layudiaka wane wayutshikala la yombo, Nduku otoi awo ayulawo, Ndu nduku otoi awo ayuhanda. 2 Kuyanga vo

wayutsho l'Udimu a Pengandu, Lunya lami layutuwanda leko. Kuyanga vo wayumbela l'ulungu, Dimi layahuluya uma leko. 3 Kuyanga vo wayushama l'ote wa Karamele, Dimi layâyangiayangia, layutuwanda leko. Kuyanga vo wayushama uma lu ashu ami Lu ohongo w'ashi a waki, Dimi layutela ului, Ku vo wayâlumata leko. 4 Kuyanga vo wayutsho lu fumbi la ntundu k'atunyi awo, Dimi layutela yombo, ku yo yayâdiaka leko. Dimi layedia ashu ami le wo, Dia mbatshela kolo, aha ololo.

5 Khumadiondjo Latuyalaka Kanga lulimbilimbi, Katunandaka kete, ku yo ndelo. Ku wane wudjashi loko watuyalaka l'utanda. Yo yayumbela yo tshe uku Nile ka l'Edjibitu, Ku yo yayukitakitaka uku atukitakitaka Nile. 6 One latuhikaka mvudu yandi ya ladiku l'ulungu, Latuhikaka atshina wa sendele yandi ladiku dia kete; One latetaka ashii uma l'ashi a wuki, Ndu latâtshululaka ladiku dia kete: Latuyalaka, keli lukumbu landi.

7 Latuyalaka kambula ati: Nyu asi Isariyele, nyu kema uku asi Etiyopiya le mi uka? Dimi kumbela Isariyele uma lu kete ya Edjibitu, Ndu asi Filistiya uma la Kafetore, La asi Suriya uma la Kire? 8 Nyulungi, ashu ami, dimi Khumadiondjo Latuyalaka, Weko le diulelu dia kolo. Dimi layudilanya ladiku dia kete, Tshikima khumbu ka Jakoba

ketu kahamulanya tshe, Mbata Latuyalaka. 9 Enda, dimi layuta diui, Layuyunga khumbu ka Isariyele l'atei a wedja tshe, Uku atuwuyungaka ahoho lu djungo, Ku aha nduku lotongo nko la kete. 10 Atshi w'akambu wa kolo tshe wa lu wudja ami, Watutaka vati: Elanyelu hutunda, kuyanga mpumana la su; Vo wayuvo la yombo.

Eulwelu ka Isariyele

11 Lushi lako, dimi layunyia etumbu ka Davidi kakanyuko. Dimi layolongosola ahuli wakatatundo, Layolongosola ahuli wakatalana. Dimi layukihika uku akito lu nshi ya ntundu, 12 Dia vo nkita atshikadi wa Edome, La wedja tshe wetama lukumbu lami, Mbata Latuyalaka, lambutsha dikambu ne.

13 Enda, nshi yayuyala, Yayuyela ukambi ekambo umunyi, La uhinyi w'elua one latuneka wehu. Ekungu wayolosha wanu wa mpe, La akuna wayolelo. 14 Dimi layukaluya ongonyi Wa wudja ami Isariyele. Vo wayuyuhika esumba wakalana, wayudjase loko. Vo wayune ekodi wa vinyo, Wayono ashii w'elua awo. Vo wayukamba dikambo ntu, Wayole elua w'uma loko. 15 Dimi layâshikike lu kete yawo, Vo hawunyemaki ntu pundju Uma lu kete yakamawasha, Mbata Latuyalaka, Unyashungu anyu.